

# 13<sup>TH</sup> SUNDAY OF ORDINARY TIME - 28<sup>TH</sup> JUNE 2026

## ಸಾಧ್ಯಾ ಕಾಳಾಚೊ ತೆರಾವೊ ಆಯ್ತಾರ್

ಪಯ್ಲೊ ವರ್ಸಾಕ್

ಪಯ್ಲೆಂ ವಾಚಪ್

ಹೊ ದೆವಾಚೊ ಏಕ್ ಭಾಗೆವಂತ್ ಮನಿಸ್, ಥಂಯ್ ತೊ ವಿಶೆವ್ ಘೆಂವ್ಚಿ

ರಾಯಾಂಚ್ಯಾ ದುಸ್ರ್ಯಾ ಪುಸ್ತಕಾಂತ್ಲೆಂ ವಾಚಪ್ 2 ರಾಯಾ. 4:8-11, 14-16a

ಏಕ್ ದೀಸ್ ಎಲೀಶಾ ಶುನೆಮಾಕ್ ಆಯ್ಲೊ. ಥಂಯ್ ಏಕ್ ಗ್ರೇಸ್ತ್ ಸ್ತ್ರೀ ಜಿಯೆತಾಲಿ. ಆಪ್ಣಾಗೆರ್ ಜೆಂವ್ಕ್ ತಿಣೆಂ ತಾಕಾ ಆಗ್ಲೊ ಕೆಲೊ. ಹ್ಯಾ ಉಪ್ರಾಂತ್ ಹರೇಕ್ ಪಾವ್ಚಿ ತೊ ತೆ ವಾಟೆನ್ ವೆತಾನಾ ಥಂಯ್ ಜೆಂವ್ಕ್ ರಾವ್ತಾಲೊ. ತಿಣೆಂ ಆಪ್ಣ್ಯಾ ಘೊವಾಕ್ ಮ್ಹಳೆಂ: “ಆಮ್ಚೆ ವಾಟೆನ್ ಕೆದ್ನಾಯಿ ಯೆವ್ನ್ ವಚುನ್ ಆಸಾ ತೊ ಮನಿಸ್ ಏಕ್ ಭಾಗೆವಂತ್ ಮನಿಸ್ ಮ್ಹಣ್ ಹಾಂವ್ ಖರೆಂಚ್ ಜಾಣಾಂ. ದೆಕುನ್ ಆಮಿ ತಾಚೆ ಪಾಸತ್ ಮಾಳಯೆರ್ ಏಕ್ ಕೂಡ್ ತಯಾರ್ ಕರುಂಯಾ ಆನಿ ತಾಂತುಂ ಏಕ್ ಖಾಟ್, ಏಕ್ ಮೇಜ್, ಏಕ್ ಕದಲ್ ಆನಿ ಏಕ್ ದಿವೊ ದವರುಂಯಾ. ತೊ ಆಮ್ಗರ್ ಯೆತಾ ತೆದ್ನಾ ತಾಣೆಂ ಥಂಯ್ ರಾವುಂಯೆತ್.” ಏಕ್ ದೀಸ್ ತೊ ಥಂಯ್ ಆಯ್ಲೊ ಆನಿ ವಯ್ಲ್ಯಾ ಕುಡಾಂತ್ ನಿದುಂಕ್ ಗೆಲೊ.

ಎಲೀಶಾನ್ ಫುಡೆಂ ಉಲೊವ್ನ್ ವಿಚಾರ್ಲೆಂ: “ತಿಚಿ ಪಾಸತ್ ಕಿತೆಂ ಕರುಂಯೆತ್?” ಗೆಹಾಜಿನ್ ಜಾಪ್ ದಿಲಿ: “ತಿಕಾ ಕೋಣ್‌ಚ್ ಪೂತ್ ನಾ, ಆನಿ ತಿಚೊ ಪತಿ ಮ್ಹಾತಾರೊ ಜಾಲಾ.” ಎಲೀಶಾನ್ ಮ್ಹಳೆಂ: “ತಿಕಾ ಆಪಯ್.” ತಾಣೆಂ ತಿಕಾ ಆಪಯ್ಲಿ ಆನಿ ತಿ ಯೆವ್ನ್ ದಾರಾ ಕಡೆ ಉಬಿ ರಾವ್ಲಿ. ಎಲೀಶಾನ್ ತಿಕಾ ಭಾಸಾಯ್ಲೆಂ: “ಫುಡ್ಲ್ಯಾ ವರ್ಸಾ ಹ್ಯಾಚ್ ವೆಳಾರ್ ತುಂ ಏಕಾ ಪುತಾಕ್ ವೆಂಗೆಂತ್ ಧರ್ತಲಿಯಾ.” ತಿಣೆಂ ಜಾಪ್ ದಿಲಿ: “ನಾ, ಮ್ಹಜ್ಯಾ ಧನಿಯಾ! ತುಂ ಏಕ್ ದೆವಾಚೊ ಮನಿಸ್; ತುಜೆ ಚಾಕರ್ಲಿಕ್ ಫಸಯ್ತಾಕಾ.”

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್ ಕೀ. 88:2-3, 16-17, 18-19

ಶ್ಲೋಕ್: ತುಜಿ ದಯಾ, ಸರ್ವೆಸ್ಪರಾ, ಸದಾಂಕಾಲ್ ಗಾಯನಾಂನಿ ವಾಖಾಣ್ತಲೊಂ.

ಕೀ. 88:2a

1. ತುಜಿ ದಯಾ, ಸರ್ವೆಸ್ಪರಾ, ಸದಾಂಕಾಲ್ ವಾಖಾಣ್ತಲೊಂ, ಸಂತತೆಚ್ಯೆ ಸಂತತೆಕ್ ತುಜೆಂ ವಿಶ್ವಾಸೀಪಣ್ ಪರ್ಗಟ್ತಲೊಂ. ತುಜೊ ಮೋಗ್ ಸಾಸ್ಣಾಕ್ ಬಾಳ್ತಾ ತಸೊ ಥಿರ್ ಕೆಲಾಯ್ ಮ್ಹಣ್ ಹಾಂವ್ ಜಾಣಾಂ, ತುಜ್ಯಾ ವಿಶ್ವಾಸೀಪಣಾಚಿ ಬುನ್ಯಾದ್ ಸರ್ಗಾರ್ ತುವೆಂ ಘಾಲ್ನ್ ದವರ್ಚಾಯ್.

2. ಉತ್ಸವಾಚ್ಯೋ ಬೊಬೋ ಮಾರ್ನ್ ಅನ್ಬೋಗ್ ಆಸ್ಲಲಿ ಪರ್ಜಾ ಖರಿಚ್ ಭಾಗಿ!  
ತುಜ್ಯಾ ಮುಖಮಳಾಚ್ಯಾ ಉಜ್ವಾಡಾಂತ್ ತಿ ಚಲ್ತಾ, ಸರ್ವೆಸ್ಪರಾ.  
ಸದಾಂಚ್ ತುಜ್ಯಾ ನಾಂವಾ ಥಂಯ್ ತಿ ಅನಂದ್ ಭೊಗ್ತಾ,  
ತುಜ್ಯಾ ನಿತಿವಂತ್ಪಣಾಂತ್ ವಸ್ತಲೆಂ ತಾಂಚೆಂ ಸುಭಾಮ್‌ಪಣ್.
3. ತುಂಚ್ ತಾಂಚಿ ವ್ಹಡ್ವಿಕ್, ತುಂಚ್ ತಾಂಚೆಂ ಬಳ್  
ತುಜ್ಯೆಚ್ ದಯೆನ್ ಉಕಲ್ನ್ ಧರ್ತಾವ್ ಆಮ್ಚ್ಯಾ ಜಯ್ತಾಚೆ ಕೊಂಬ್  
ಖರೆಂಚ್, ಸರ್ವೆಸ್ಪರ್ ಆಮ್ಚ್ಯಾ ರಕ್ಷಣಾಚೆಂ ಥಾಲ್,  
ಇಸ್ರಾಯೆಲಾಚೊ ಪವಿತ್ರ್ ದೇವ್ ಖರೊಚ್ ಆಮ್ಚೊ ರಾಜಾ.

### ದುಸ್ರೆಂ ವಾಚಪ್

ಎಕಾ ನವ್ಯಾ ಜಿವಿತಾಂತ್ ಚಲ್ಚೆ ಖಾತಿರ್  
ಪವಿತ್ರ್-ಸ್ನಾನಾ ಮಾರಿಫತ್ ಕ್ರಿಸ್ತಾ ಸವೆಂ ಆಮ್ಕಾಂ ನಿಕೆಪಿಲ್ಯಾಂತ್

ಸಾಂ. ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಾ ಪತ್ರಾಂತ್ಲೆಂ ವಾಚಪ್

ರೊಮಾ. 6:3-4, 8-11

ಭಾವಾಂ-ಭಯ್ಲಿಂನೋ,

ಕ್ರಿಸ್ತಾ ಜೆಜುಚ್ಯಾ ಎಕ್ವಟಾಂತ್ ಮೆಳ್ಚೆ ಖಾತಿರ್ ಆಮಿ ಪವಿತ್ರ್ ಸ್ನಾನ್ ಘೆತ್ಲೆಂ ತವಳ್  
ತಾಚ್ಯಾ ಮೊರ್ನಾಂತ್ಯೊ ಎಕ್ವಟ್ ಜಾವ್ಚೆ ಖಾತಿರ್ ಆಮಿ ಸ್ನಾನ್ ಘೆತ್ಲೆಂ - ಹೆಂ ತುಮಿ  
ನೆಣಾಂತ್? ತಶೆಂ ಆಸ್ತಾಂ ಬಾಪಾಚೆ ಮಹಿಮೆಭರಿತ್ ಸಕ್ತೆನ್ ಕ್ರಿಸ್ತಾಕ್ ಮೆಲ್ಲ್ಯಾಂತ್ಲೊ ಜಿವಂತ್  
ಉರಯ್ಲೊ ತೇಚ್‌ಪರಿಂ ಆಮಿಯೊ ನವ್ಯಾ ಜಿವಿತಾಂತ್ ಚಲ್ಚೆ ಖಾತಿರ್ ಆಮ್ಚ್ಯಾ ಪವಿತ್ರ್ ಸ್ನಾನಾ  
ಮಾರಿಫತ್ ಆಮ್ಕಾಂ ಕ್ರಿಸ್ತಾ ಸವೆಂ ನಿಕೆಪಿಲ್ಯಾಂತ್ ಆನಿ ತಾಚ್ಯಾ ಮೊರ್ನಾಂತ್ ವಾಂಟೆಲಿ  
ಕೆಲ್ಯಾಂತ್. ಆಮಿ ಕ್ರಿಸ್ತಾ ಸಾಂಗಾತಾ ಮೆಲ್ಯಾಂವ್ ಜಾಲ್ಯಾರ್, ತಶೆಚ್ ಕ್ರಿಸ್ತಾ ಸವೆಂ ಜಿಯೆಂವ್ಕಿಯೊ  
ಪಾವ್ತಲ್ಯಾಂವ್ ಮ್ಹಣ್ ಆಮಿ ಸತ್ಮಾನ್ತಾವ್. ಕ್ರಿಸ್ತ್ ಮೆಲ್ಲ್ಯಾಂತ್ಲೊ ಜಿವಂತ್ ಜಾಲಾ, ತೊ  
ಪರ್ತ್ಯಾನ್ ಮೊರನಾ ಮ್ಹಣ್ ಆಮಿ ಜಾಣಾಂವ್; ಮೊರ್ನಾಕ್ ತಾಚೆ ವಯ್ರ್ ಹ್ಯಾ ಫುಡಾಂ  
ಕಸಲಿಚ್ ಪದ್ವಿ ನಾ. ತೊ ಮೆಲ್ಲ್ಯಾನ್ ತಾಚೆರ್ ಪಾತ್ಕಾಕ್ ಕಸಲೊಚ್ ಅಧಿಕಾರ್ ನಾ - ಆನಿ  
ತೊ ಎಕ್‌ಚ್ ಪಾವ್ಲಿ ಮೆಲೊ; ಆನಿ ಆತಾಂ ಆಪ್ಲಿ ಜಿಣಿ ತೊ ದೆವಾ ಪಾಸತ್ ಜಿಯೆತಾ. ತಶೆಂಚ್  
ತುಮಿಯೊ ಪಾತ್ಕಾಕ್ ಮೆಲ್ಯಾತ್ ಆನಿ ಕ್ರಿಸ್ತಾ ಜೆಜುಚ್ಯಾ ಎಕ್ವಟಾಂತ್ ದೆವಾ ಖಾತಿರ್ ಜಿಯೆತಾತ್  
ಮ್ಹಣ್ ಸಮ್ಜುನ್ ಘೆಯಾ.

— ದೆವಾಚೆಂ ಉತರ್ ಹೆಂ.

ಉದ್ಕಾರ್

1 ಪೆದ್ರು 2:9

ಸರ್ವೆಸ್ಪರಾಕ್ ಜೈ, ಜೈ!  
 ವಿಂಚುನ್ ಕಾಡ್ಲಲಿ ಪರ್ಜಾ ತುಮಿ,  
 ರಾಯಾಳ್ ಯಾಜಕ್ ವರ್ಗ್, ಏಕ್ ಪವಿತ್ರ್ ರಾಷ್ಟ್ರ,  
 ಕಾಳೊಕಾ ಧಾವ್ನ್ ಆಪ್ಲ್ಯಾ ವಿಚಿತ್ರ್ ಉಜ್ವಾಡಾಕ್  
 ತುಮ್ಕಾಂ ಆಪಯ್ಲಲ್ಯಾ ದೆವಾಚಿಂ  
 ಉತ್ತೀಮ್ ಕೃತ್ಯಾಂ ತುಮಿ ಗಾಜಯಾ.  
 ಸರ್ವೆಸ್ಪರಾಕ್ ಜೈ, ಜೈ!

### ಶುಭ್‌ವಾರ್ತಾ

ಜೊ ಕೊಣ್ ಆಪ್ಲೊ ಖುರಿಸ್ ಘೆವ್ನ್ ಮ್ಹಜೊ ಪಾಟ್ಲಾವ್ ಕರಿನಾ,  
 ತೊ ಮ್ಹಜೊ ಶಿಸ್ ಜಾಂವ್ಕ್ ಯೋಗ್ಯ್ ನ್ಹಯ್

Ⓐ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ **ಮಾತೆ. 10:37-42**

ತ್ಯಾ ವೆಳಿಂ ಜೆಜು ಆಪ್ಲ್ಯಾ ಬಾರಾ ಜಣಾಂಕ್ ಮ್ಹಣಾಲೊ: ಮ್ಹಜೆ ವರ್ನ್ ಚಡ್ ಆಪ್ಲ್ಯಾ  
 ಬಾಪಾಯ್ಚೊ ವಾ ಆವಯ್ಚೊ ಮೋಗ್ ಕರ್ತಾ ತೊ ಮ್ಹಜೊ ಶಿಸ್ ಜಾಂವ್ಕ್ ಯೋಗ್ಯ್ ನ್ಹಯ್;  
 ಮ್ಹಜೆ ವರ್ನ್ ಚಡ್ ಆಪ್ಲ್ಯಾ ಪುತಾಚೊ ವಾ ಧುವೆಚೊ ಮೋಗ್ ಕರ್ತಾ ತೊ ಮ್ಹಜೊ ಶಿಸ್  
 ಜಾಂವ್ಕ್ ಯೋಗ್ಯ್ ನ್ಹಯ್. ಆಪ್ಲೊ ಖುರಿಸ್ ಘೆವ್ನ್ ಮ್ಹಜ್ಯಾ ಮೆಟಾಂನಿ ಚಲನಾ ತೊ  
 ಮ್ಹಜೊ ಶಿಸ್ ಜಾಂವ್ಕ್ ಯೋಗ್ಯ್ ನ್ಹಯ್. ಆಪ್ಲೊ ಜೀವ್ ವಾಂಚೊಂವ್ಕ್ ಸೊಧ್ತಾ ತೊ  
 ಆಪ್ಲೊ ಜೀವ್ ಹೊಗ್ಡಾಯ್ತಾ; ಆನಿ ಮ್ಹಜೆ ಪಾಸತ್ ಆಪ್ಲೊ ಜೀವ್ ಹೊಗ್ಡಾಯ್ತಾ ತೊ ಆಪ್ಲೊ  
 ಜೀವ್ ವಾಟಾಯ್ತಾ.”

“ತುಮ್ಕಾಂ ಸ್ವಾಗತ್ ದಿತಾ ತೊ ಮ್ಹಾಕಾ ಸ್ವಾಗತ್ ದಿತಾ, ಆನಿ ಮ್ಹಾಕಾ ಸ್ವಾಗತ್ ದಿತಾ  
 ತೊ ಮ್ಹಾಕಾ ಧಾಡ್ಲಲ್ಯಾಕ್ ಸ್ವಾಗತ್ ದಿತಾ. ಪ್ರವಾದ್ಯಾಕ್, ತೊ ಪ್ರವಾದಿ ದೆಕುನ್ ಸ್ವಾಗತ್ ದಿತಾ  
 ತಾಕಾ, ಪ್ರವಾದ್ಯಾಚೊ ಪ್ರತಿಫಳ್ ಮೆಳ್ತಲೊ; ಆನಿ ನಿತಿವಂತಾಕ್, ತೊ ನಿತಿವಂತ್ ದೆಕುನ್  
 ಸ್ವಾಗತ್ ದಿತಾ ತಾಕಾ, ನಿತಿವಂತಾಚೊ ಪ್ರತಿಫಳ್ ಲಾಭ್ತಲೊ. ಆನಿ ಜೊ ಕೊಣ್ ಮ್ಹಜ್ಯಾ ಅತೀ  
 ಲ್ಹಾನಾಂತ್ಲ್ಯಾ ಎಕ್ಲ್ಯಾಕ್, ತೊ ಮ್ಹಜೊ ಪಾಟ್ಲಾವ್ ದೆಕುನ್, ಏಕ್ ಕೊಪ್ ಶೆಳೆಂ ಉದಕ್  
 ಲೆಗುನ್ ದಿತಾ, ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ, ತಾಚೊ ಪ್ರತಿಫಳ್ ತಾಕಾ ಚುಕಾಸೊನಾ.”

— ದೆವಾಚಿಂ ಉತರ್ ಹೆಂ.

## ಪ್ರಸ್ತಾವನೆ:

ಮೊಗಾಚ್ಯಾಂನೊ, ಆಜ್ ಆಮಿ ಲಾಯಿಕಾಂಚೊ ಆಯ್ತಾರ್ ಆಚರಣ್ ಕರ್ತಾಂವ್. ಆಯ್ಚ್ಯಾ ದಿಸಾ, ಲಾಯಿಕಾಂಕ್ ದೇವಾನ್ ದಿಲ್ಲ್ಯಾ ಮಿಸಾಂವಾ ಪಾಸತ್ ಅರ್ಗಾಂ ದಿತಾಂವ್. ಆಯ್ಚಿ ದೇವ್‌ಸ್ತುತಿ ಕ್ರಿಸ್ತಾಕ್ ವೆಂಗುನ್ ತಾಚಿ ಖರೆ ಶಿಸ್ ಜಾವ್ನ್ ಜಿಯೆಂವ್ಚ್ಯಾಕ್ ಉಲೊ ದಿತಾ. ಆಮ್ಕಾಂ ಲಾಬ್‌ಲ್ಲೆಂ ಮಿಸಾಂವ್ ಖರೆಪಣಿಂ ಕರುಂಕ್ ದೇವ್ ತಾಚ್ಯಾ ಕುರ್ಪೆ-ಬೆಸಾಂವಾಂನಿ ಆಮ್ಕಾಂ ಭರುಂದಿ ಮ್ಹಣ್, ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗ್ತಾಂ.

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

**ಯಾಜಕ್:** ದೇವ್ ಆಮ್ಚೊ ಬಾಪ್. ಆಮ್ಕಾಂ ಸದಾಂಚ್ ಆಯ್ಕತಾ. ಲ್ಹಾನ್ವಿಕಾಯೆನ್ ಭರ್‌ಲ್ಲೆಂ ಮಾಗ್ಣೆಂ ತೊ ಕೆದಿಂಚ್ ತಿರಸ್ಕಾರ್ ಕರಿನಾ. ತ್ಯೆಚ್ ಪಾತ್ಯೆಣೆನ್ ಆನಿ ವಿಸ್ವಾಸಾನ್ ಆಮ್ಚಿಂ ಪ್ರಾರ್ಥನಾಂ ದೇವಾ ಸಮೊರ್ ಉಬಾರುಂಯಾ.

1. ಮೊಗಾಳಾ ಬಾಪಾ, ಪವಿತ್ರ ಸಭೆಚ್ಯಾ ಸರ್ವ್ ಧಾರ್ಮಿಕ್ ಆನಿ ಲಾಯಿಕ್ ಮುಕೆಲ್ಯಾಂನಿ ಲ್ಹಾನ್ವಿಕಾಯೆಚೊ ಶೆಗುಣ್ ಪಾಂಗ್ರುನ್, ಕ್ರಿಸ್ತಾಚಿ ವಳಕ್ ಧಯ್ರಾನ್ ಸರ್ವಾಂಕ್ ಪರ್ಗಟುಂಕ್ ತಾಂಕಾಂ ಬಳ್ ಆನಿ ಸಕತ್ ದಿ ಮ್ಹಣ್ ಮಾಗ್ತಾಂವ್.

**ಜವಾಬ್:** ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಸರ್ವ್ ರಾಜಕೀಯ್ ಮುಕೆಲ್ಯಾಂನಿ, ದೇಶಾಚ್ಯೆ ಅಭಿವೃದ್ಧಿ ಖಾತಿರ್ ವಾವುಂಕ್ ತಾಂಚ್ಯೆ ಥಂಯ್ ಬರೆಂ ಮನ್ ರಚ್. ಸರ್ವ್ ನಾಗರಿಕಾಂನಿ ತಾಂಚಿ ಜವಾಬ್ದಾರಿ ಸಮ್ಜುನ್, ಲ್ಹಾನ್ವಿಕಾಯೆಚ್ಯಾ ಸ್ಪಿರಿತಾನ್ ಭರೊನ್ ಎಕ್ವಟಿತ್, ಶಾಂತಿ ಸಮಾಧಾನಾನ್ ಆನಿ ಭಾವ್‌ಬಾಂದವ್ಪಣಾಚ್ಯಾ ಸ್ಪಿರಿತಾನ್ ಭರ್‌ಲ್ಲೆಂ ರಾಷ್ಟ್ರ ನಿರ್ಮಾಣ್ ಕರುಂಕ್ ತಾಂಕಾಂ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

3. ಆಮ್ಚಿಂ ಕುಟ್ಮಾಂ ಮೊಗಾಚಿಂ ಆನಿ ಭಾವಾರ್ಥ್ಯಾಂಚಿಂ ಬೊಂದೆರಾಂ ಜಾಯ್ತಿಂ ಕರ್, ತಶೆಂಚ್ ಕುಟ್ಮಾಚ್ಯಾ ಹರೆಕಾ ಸಾಂದ್ಯಾಂನಿ ಪವಿತ್ರ ಅತ್ಮಾಚ್ಯೆ ಮುಶೆ ಪರ್ಮಾಣೆಂ ಚಲೊನ್, ತುಜ್ಯಾ ಆನಿ ಪೆಲ್ಯಾಚ್ಯಾ ಮೊಗಾನ್ ಭರೊನ್, ಭಾವಾರ್ಥ್ಯಾಂಚಿಂ ಕುಟ್ಮಾಂ ಬಾಂದುನ್ ಹಾಡುಂಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಯುವಜಣಾಂನಿ ಆನಿ ಭುರ್ಗ್ಯಾಂನಿ ಸಂಸಾರಾಚ್ಯಾ ಆಕರ್ಷಣಾಕ್ ಲೆಖಾವರ್ತೆಂ ವಳಗ್ ಜಾಯ್ನಾಸ್ತಾನಾ, ಖಾಲ್ತೆಪಣಾಚೊ ಶೆಗುಣ್ ಆಪ್ಣಾವ್ನ್, ಸರ್ಗಿಂಚ್ಯಾ ರಾಜಾ ಖಾತಿರ್ ಅತ್ರೇಗುಂಕ್ ಆನಿ ವಾವ್ರ್ ಕರುಂಕ್ ತಾಂಕಾಂ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

5. ಲಗ್ನಾ ಜಿವಿತಾಂತ್ ಭಿತರ್ ಸರೊನ್, ಭುರ್ಗ್ಯಾಂಚೆಂ ದೆಣೆಂ ಫಾವೊ ಜಾಯ್ನಾಸ್ಲಲ್ಯಾ ಜೊಡ್ಯಾಂ ಖಾತಿರ್ ಮಾಗ್ತಾಂವ್. ತಾಂಚ್ಯೆ ಥಂಯ್ ಉದಾರ್ ಜಾ ಆನಿ ತುಜ್ಯೆ ಮಜತಿನ್ ತಾಣಿಂ ಆಶೆಲ್ಲೆಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಪವಿತ್ರ ಎವ್ಕರಿಸ್ತಾಚ್ಯಾ ಬಲಿದಾನಾಂತ್ ಹಾಜರ್ ಜಾಲ್ಲಿಂ ಆಮಿ, ಸೊಮ್ಯಾನ್ ದಾಕಯ್ಲಲ್ಯಾ ಲ್ಹಾನ್ವಿಕಾಯೆಚ್ಯಾ ಜಿವಿತಾಕ್ ವೇಂಗ್ ಮಾರುಂಕ್, ಸರ್ಗಿಂಚ್ಯೆ ಖಿರೈ ಜಾಣ್ವಾಯೆನ್ ಭರೊನ್, ಖಿರಿ ಕ್ರಿಸ್ತಾಂವ್ ಜಿಣಿ ಜಿಯೆಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

**ಯಾಜಕ್:** ಸರ್ಗಿಂಚ್ಯಾ ಮೊಗಾಳಾ ಬಾಪಾ, ತುಜ್ಯಾ ಪುತಾ ಜೆಜು ಕ್ರಿಸ್ತಾನ್ ದಾಕಯ್ಲಲಿ ಲ್ಹಾನ್ವಿಕಾಯೆಚಿ ಜಿಣಿ ಆಪ್ಣಾವ್ನ್, ಸರ್ಗಿಂಚ್ಯೆ ಜಾಣ್ವಾಯೆನ್ ಭರೊನ್ ಖಿರೈ ಭಾವಾರ್ಥ್ಯಾನ್ ಆನಿ ವಿಸ್ವಾಸ್‌ಪಣಾನ್ ಜಿಯೆಂವ್ಕ್ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್. ಹೆಂ ಮಾಗ್ಣೆಂ ಆಮಿ ಕರ್ತಾಂವ್ ತುಜ್ಯಾ ಪುತಾ ಜೆಜುಚ್ಯೆ ನಾಂವಿಂ. ಆಮೆನ್.